

कविर्भार्गवः। पवमानः सोमः। गायत्री।

अया सोमः सुकृत्यया महश्चिदभ्यवर्धत। मन्दान उद्वृषायते ॥ ९.०४७.०१

अया- अनेन। सुकृत्यया- शोभनकर्मणा। सोमः- रसः। महः- महतः। चित्- एव। अभ्यवर्धत- प्रवृद्धो भवति। मन्दानः- मोदमानः। उद्वृषायते- वृषभ इवाचरति ॥१॥

कृतानीदस्य कर्त्वा चेतन्ते दस्युतर्हणा। ऋणा च धृष्णुश्चयते ॥ ९.०४७.०२

अस्य- एतस्य। दस्युतर्हणा- चोरनाशकानि। कर्त्वा- कर्माणि। कृतानि। इत्- एव। चेतन्ते- ज्ञायन्ते। धृष्णुः- शत्रुधर्षकः। ऋणा च- ऋणानि च। चयते- चातयति ॥२॥

आत्सोमं इन्द्रियो रसो वज्रः सहस्रसा भुवत्। उक्थं यदस्य जायते ॥ ९.०४७.०३

यत्- यदा। अस्य- एतस्य सोमस्य। उक्थम्- मन्त्रः। जायते- प्रभवति। तदा। आत्- मन्त्रजन्मानन्तरम्। वज्रः- इन्द्रायुधभूतः। इन्द्रियो रसः- ईशनाधिदैवतमादकरसः। सोमः। सहस्रसाः- अनन्तदः। भुवत्- भवति ॥३॥

स्वयं कविर्विधर्तारि विप्राय रत्नमिच्छति। यदी मर्मृज्यते धियः ॥ ९.०४७.०४

यदि- यदा। धियः- धीभिः। मर्मृज्यते- संस्क्रियते तदा। स्वयं कविः- स्वतः सिद्धः क्रान्तदर्शी सोमो रसः। विधर्तारि- धर्मे। विप्राय- मेधाविने। रत्नम्- संपदम्। इच्छति ॥४॥

सिषासतू रयीणां वाजेष्वावतामिव। भरेषु जिग्युषामसि ॥ ९.०४७.०५

भरेषु- निवाहिषु। जिग्युषाम्- जयताम्। रयीणाम्- दानयोग्यसंपदाम्। सिषासतुः- संभजनमिच्छुः। असि- भवसि। वाजेषु- युद्धेषु। अवतामिव- अश्वानामिव भवद्वीर्यं भवति ॥५॥